

எமது நாட்டிலே முருகப் பெருமான் கோயில் கொண்டு அருள் புரியும் ஆலயங்கள் பல உள்ளன. அவற்றுள் கதிர்காமம் மிகப் பிரசித்தி பெற்ற யாத்திரைத் தலமாகும்.



கதிர்காமம் ஈழ நாட்டின் தென்கிழக்கில் உள்ளது. ஆலயத்தின் அருகில் மாணிக்க கங்கை என்னும் நதி ஓடுகிறது. அது இத்தலத்துக்குரிய தீர்த்தமாகும். கதிர் என்பது ஒளி காமம் என்பது அன்பு. எனவே, தெய்வீக ஒளியும் முருகனின் அன்பும் நிறைந்த தலம் கதிர்காமம் ஆகும். கதிர்காமம் என்பதற்குத் தினை என்ற தானியம் நிறைந்த கிராமம் என்றும் பொருள் கொள்ளப்படும்.

கதிர்காமத்தில் ஆகம முறைக்குப் புறம்பான பூசை முறை இடம்பெறுகிறது. முருகனுக்குப் பூசை செய்யும் பூசகர் கப்புறாளை என அழைக்கப்படுவார். அவர் வாயைத் துணியினால் கட்டி, மௌனபூசை செய்வார்.

கதிர்காமத்தின் பெரிய கோயில் முருகனுக்குரியது. அது தெற்கு நோக்கி அமைந்திருக்கின்றது. கோயில் மூலஸ்தான வாசல் ஒருபோதும் திறக்கப்படுவதில்லை. அது எப்பொழுதும் திரையால் மறைக்கப்பட்டிருக்கும்.

கதிர்காம ஆலயத்துக்கு வலப் பக்கத்தில் மாணிக்கப் பிள்ளையார் ஆலயமும், இடப் பக்கத்தில் வீதிக்கு வெளியே, தெய்வயானை அம்மன் ஆலயமும் உள்ளன. வள்ளியம்மன் ஆலயம், முருகன் ஆலயத்துக்கு எதிரே அமைந்துள்ளது.

கதிர்காமத்தில் நடைபெறும் திருவிழாக்களின் போது, மூலஸ்தானத்தில் இருக்கும் இயந்திரத்தகடு வைக்கப்பட்ட பெட்டியை, அலங்கரித்த யானை மீது எழுந்தருளச் செய்து, வீதிவலம் வருவது வழமையாகும். சித்திரை வருடப்பிறப்பு, ஆடி மகோற்சவம், திருக்கார்த்திகை முதலிய நாள்களில் அங்கு திருவிழாக்கள் நடைபெறுகின்றன. ஆடி மாதத்தில் நடைபெறும் உற்சவகாலத் திருவிழாக்களே அவற்றுட் சிறப்பானவை. திருவிழாக் காலங்களில் அடியார்கள் தேனுந் தினைமாவும் கொண்டு மாவிளக்கேற்றியும், காவடி எடுத்தும், கர்ப்பூர தீபச்சட்டி ஏந்தியும் முருகப் பெருமானை வழிபடுவர்.

கதிர்காமம் செல்வோர், கதிர்காம முருகனை வழிபட்ட பின், செல்லக் கதிர்காமத்திற்குச் செல்வர். அங்கு மாணிக்கப் பிள்ளையாரை வணங்கிய பின், கதிரை மலை உச்சியில் எழுந்தருளியிருக்கும் முருகப் பெருமானை வழிபட்டு, யாத்திரையின் முழுப்பயனையும் பெறுவர்.

திருப்புகழில் அருணகிரிநாதர் போற்றிப் பாடிய கதிர்காம முருகனை, நாமும் வாழ்வில் ஒருமுறையாவது சென்று தரிசிக்க வேண்டும்; முருகன் அருள் பெற வேண்டும்.

இறவாமல்	பிறவாமல்
எனையாள்சற்	குருவாகிப்
பிறவாகித்	திரமான
பெருவாழ்வைத்	தருவாயே
குறமாதைப்	புணர்வோனே
குகனேசற்	குமரேசா
கறையானைக்	கிளையோனே
கதிர்காமப்	பெருமானே.

பயிற்சிகள்

01. பின்வரும் வினாக்களுக்கு விடை தருக

1. இலங்கையில் உள்ள முருகன் ஆலயங்கள் மூன்றின் பெயர்களைத் தருக.
2. கதிர்காமம் என்பதன் பொருள் யாது?
3. கதிர்காமத்தில் நடைபெறும் பூசை முறையைப் பற்றிக் குறிப்பிடுக.
4. கதிர்காமத் தலத்தின் மீது திருப்புகழ் பாடியவர் யார்?
5. கதிர்காம ஆலயத்தின் தீர்த்தம் எது?

செயற்பாடு

1. கதிர்காம ஆலயத்தில் நடைபெறும் பூசை முறைகள் என்ற தலைப்பில் இரண்டு நிமிடப் பேச்சொன்றை வகுப்பறையில் நிகழ்த்துக.

பாடச்சுருக்கம்

- ◆ இலங்கையில் உள்ள பழமை வாய்ந்த முருகன் ஆலயங்களுள் கதிர்காமமும் ஒன்றாகும்.
- ◆ கதிர்காம ஆலயத்தில் ஆகம முறை சாராத வழிபாடு நிகழ்த்தப்படுகின்றது.
- ◆ கதிர்காம ஆலயத்தின் தீர்த்தம் மாணிக்க கங்கையாகும்.
- ◆ கதிர்காம ஆலயத்தின் மீது அருணகிரிநாதர் திருப்புகழ் பாடியுள்ளார்.